
Devaih Kritam Lalitadevi Stotram

ದೇವೈಃ ಕೃತಂ ಲಲಿತಾದೇವೀಸ್ತೋತ್ರಂ

Document Information



Text title : Devaih Kritam Lalitadevi Stotram

File name : devaiHkRRitaMlalitAdevIstotram.itx

Category : devii, devI, brahmANDapurANa, stotra, lalita

Location : doc_devii

Proofread by : PSA Easwaran

Description/comments : brahmANDapurANa | uttarabhAga | lalita | adhyAya 13/1-28||

Latest update : October 1, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 1, 2024

sanskritdocuments.org

ದೇವೈಃ ಕೃತಂ ಲಲಿತಾದೇವೀಸ್ತೋತ್ರಂ



ದೇವಾ ಊಚುಃ .

ಜಯ ದೇವಿ ಜಗನ್ನಾತರ್ಜಯ ದೇವಿ ಪರಾತ್ಪರೇ .
ಜಯ ಕಲ್ಯಾಣನಿಲಯೇ ಜಯ ಕಾಮಕಲಾತ್ಮಿಕೇ .. 1..
ಜಯಕಾರಿ ಚ ವಾಮಾಕ್ಷಿ ಜಯ ಕಾಮಾಕ್ಷಿ ಸುಂದರಿ .
ಜಯಾಖಿಲಸುರಾರಾಧ್ಯೇ ಜಯ ಕಾಮೇಶಿ ಮಾನದೇ .. 2..
ಜಯ ಬ್ರಹ್ಮಮಯೇ ದೇವಿ ಬ್ರಹ್ಮಾತ್ಮಕರಸಾತ್ಮಿಕೇ .
ಜಯ ನಾರಾಯಣಿ ಪರೇ ನಂದಿತಾಶೇಷವಿಷ್ಣುಪೇ .. 3..
ಜಯ ಶ್ರೀಕಂಠದಯಿತೇ ಜಯ ಶ್ರೀಲಲಿತಾಂಬಿಕೇ .
ಜಯ ಶ್ರೀವಿಜಯೇ ದೇವಿ ವಿಜಯಶ್ರೀಸಮೃದ್ಧಿದೇ .. 4..
ಜಾತಸ್ಯ ಜಾಯಮಾನಸ್ಯ ಇಷ್ಟಾಪೂರ್ತಸ್ಯ ಹೇತವೇ .
ನಮಸ್ತಸ್ಯೈ ತ್ರಿಜಗತಾಂ ಪಾಲಯಿತ್ಯೈ ಪರಾತ್ಪರೇ .. 5..
ಕಲಾಮುಹೂರ್ತಕಾಷ್ಠಾಹರ್ಮಾಸರ್ತುಶರದಾತ್ಮನೇ .
ನಮಃ ಸಹಸ್ರಶೀರ್ಷಾಯೈ ಸಹಸ್ರಮುಖಲೋಚನೇ .. 6..
ನಮಃ ಸಹಸ್ರಹಸ್ತಾಬ್ಜಪಾದಪಂಕಜಶೋಭಿತೇ .
ಅಣೋರಣುತರೇ ದೇವಿ ಮಹತೋಽಪಿ ಮಹೀಯಸಿ .. 7..
ಪರಾತ್ಪರತರೇ ಮಾತಸ್ತೇಜಸ್ತೇಜೀಯಸಾಮಪಿ .
ಅತಲಂ ತು ಭವೇತ್ಪಾದೌ ವಿತಲಂ ಜಾನುನೀ ತವ .. 8..
ರಸಾತಲಂ ಕಟೀದೇಶಃ ಕುಕ್ಷಿಸ್ತೇ ಧರಣೀ ಭವೇತ್ .
ಹೃದಯಂ ತು ಭುವಲೋಕಃ ಸ್ವಸ್ತೇ ಮುಖಮುದಾಹೃತಂ .. 9..
ದೃಶಶ್ಚಂದ್ರಾರ್ಕದಹನಾ ದಿಶಸ್ತೇ ಬಾಹವೋಽಮ್ಬಿಕೇ .
ಮರುತಸ್ತು ತವೋಚ್ಛ್ವಾಸಾ ವಾಚಸ್ತೇ ಶ್ರುತಯೋಽಖಿಲಾಃ .. 10..
ಕ್ರೀಡಾ ತೇ ಲೋಕರಚನಾ ಸಖಾ ತೇ ಚಿನ್ಮಯಃ ಶಿವಃ .
ಆಹಾರಸ್ತೇ ಸದಾನಂದೋ ವಾಸಸ್ತೇ ಹೃದಯೇ ಸತಾಂ .. 11..
ದೃಶ್ಯಾದೃಶ್ಯಸ್ವರೂಪಾಣಿ ರೂಪಾಣಿ ಭುವನಾನಿ ತೇ .
ಶಿರೋರುಹಾ ಘನಾಸ್ತೇ ತು ತಾರಕಾಃ ಕುಸುಮಾನಿ ತೇ .. 12..
ಧರ್ಮಾದ್ಯಾ ಬಾಹವಸ್ತೇ ಸ್ಯುರಧರ್ಮಾದ್ಯಾಯುಧಾನಿ ತೇ .

ಯಮಾಶ್ಚ ನಿಯಮಾಶ್ಚೈವ ಕರಪಾದರುಹಾಸ್ತಥಾ .. 13..
 ಸ್ತನೌ ಸ್ವಾಹಾಸ್ವಧಾಕರೌ ಲೋಕೋಜ್ಜೀವನಕಾರಕೌ .
 ಪ್ರಾಣಾಯಾಮಸ್ತು ತೇ ನಾಸಾ ರಸನಾ ತೇ ಸರಸ್ವತೀ .. 14..
 ಪ್ರತ್ಯಾಹಾರಸ್ತ್ವಿಂದ್ರಿಯಾಣಿ ಧ್ಯಾನಂ ತೇ ಧೀಸ್ತು ಸತ್ತಮಾ .
 ಮನಸ್ತೇ ಧಾರಣಾಶಕ್ತಿಹೃದಯಂ ತೇ ಸಮಾಧಿಕಃ .. 15..
 ಮಹೀರುಹಾಸ್ತೇಽಜ್ಗರುಹಾಃ ಪ್ರಭಾತಂ ವಸನಂ ತವ .
 ಭೂತಂ ಭವ್ಯಂ ಭವಿಷ್ಯಚ್ಚ ನಿತ್ಯಂ ಚ ತವ ವಿಗ್ರಹಃ .. 16..
 ಯಜ್ಞರೂಪಾ ಜಗದ್ಭಾತೀ ವಿಶ್ವರೂಪಾ ಚ ಪಾವನೀ .
 ಆದೌ ಯಾ ತು ದಯಾಭೂತಾ ಸಸರ್ಜ ನಿಖಿಲಾಃ ಪ್ರಜಾಃ .. 17..
 ಹೃದಯಸ್ಥಾಪಿ ಲೋಕಾನಾಮದೃಶ್ಯಾ ಮೋಹನಾತ್ಮಿಕಾ .. 18..
 ನಾಮರೂಪವಿಭಾಗಂ ಚ ಯಾ ಕರೋತಿ ಸ್ವಲೀಲಯಾ .
 ತಾನ್ಯಧಿಷ್ಠಾಯ ತಿಷ್ಠಂತೀ ತೇಷ್ವಸಕ್ತಾರ್ಥಕಾಮದಾ .
 ನಮಸ್ತಸ್ಯೈ ಮಹಾದೇವ್ಯೈ ಸರ್ವಶಕ್ತ್ಯೈ ನಮೋ ನಮಃ .. 19..
 ಯದಾಜ್ಞಯಾ ಪ್ರವರ್ತಂತೇ ವಹ್ನಿಸೂರ್ಯೇಂದುಮಾರುತಾಃ .
 ಪೃಥಿವ್ಯಾದೀನಿ ಭೂತಾನಿ ತಸ್ಯೈ ದೇವ್ಯೈ ನಮೋ ನಮಃ .. 20..
 ಯಾ ಸಸರ್ಜಾದಿಧಾತಾರಂ ಸರ್ಗಾದಾವಾದಿಭೂರಿದಂ .
 ದಧಾರ ಸ್ವಯಮೇವೈಕಾ ತಸ್ಯೈ ದೇವ್ಯೈ ನಮೋ ನಮಃ .. 21..
 ಯಥಾ ಧೃತಾ ತು ಧರೀಣೀ ಯಯಾಕಾಶಮಮೇಯಯಾ .
 ಯಸ್ಯಾಮುದೇತಿ ಸವಿತಾ ತಸ್ಯೈ ದೇವ್ಯೈ ನಮೋ ನಮಃ .. 22..
 ಯತ್ರೋದೇತಿ ಜಗತ್ಕೃತ್ಸ್ನಂ ಯತ್ರ ತಿಷ್ಠತಿ ನಿರ್ಭರಂ .
 ಯತ್ರಾಂತಮೇತಿ ಕಾಲೇ ತು ತಸ್ಯೈ ದೇವ್ಯೈ ನಮೋ ನಮಃ .. 23..
 ನಮೋ ನಮಸ್ತೇ ರಜಸೇ ಭವಾಯೈ ನಮೋ ನಮಃ ಸಾತ್ತ್ವಿಕಸಂಸ್ಥಿತಾಯೈ .
 ನಮೋ ನಮಸ್ತೇ ತಮಸೇ ಹರಾಯೈ ನಮೋ ನಮೋ ನಿರ್ಗುಣತಃ ಶಿವಾಯೈ .. 24..
 ನಮೋ ನಮಸ್ತೇ ಜಗದೇಕಮಾತ್ರೇ ನಮೋ ನಮಸ್ತೇ ಜಗದೇಕಪಿತ್ರೇ .
 ನಮೋ ನಮಸ್ತೇಽಖಿಲರೂಪತಂತ್ರೇ ನಮೋ ನಮಸ್ತೇಽಖಿಲಯಂತ್ರರೂಪೇ .. 25..
 ನಮೋ ನಮೋ ಲೋಕಗುರುಪ್ರಧಾನೇ ನಮೋ ನಮಸ್ತೇಽಖಿಲವಾಗ್ನಿಭೂತೈಃ .
 ನಮೋಽಸ್ತು ಲಕ್ಷ್ಮೈ ಜಗದೇಕತುಷ್ಟೈಃ ನಮೋ ನಮಃ ಶಾಂಭವಿ ಸರ್ವಶಕ್ತ್ಯೈ .. 26..
 ಅನಾದಿಮಧ್ಯಾಂತಮಪಾಂಚಭೌತಿಕಂ ಹೃವಾಜ್ಮನೋಗಮ್ಯಮತರ್ಕ್ಯವೈಭವಂ .
 ಅರೂಪಮದ್ವಂದ್ವಮದೃಷ್ಟಗೋಚರಂ ಪ್ರಭಾವಮಗ್ರ್ಯಂ ಕಥಮಂಬ ವರ್ಣಯೇ ..
 27..
 ಪ್ರಸೀದ ವಿಶ್ವೇಶ್ವರಿ ವಿಶ್ವವಂದಿತೇ ಪ್ರಸೀದ ವಿದ್ಯೇಶ್ವರಿ ವೇದರೂಪಿಣಿ .

ಪ್ರಸೀದ ಮಾಯಾಮಯಿ ಮಂತ್ರಾವಿಗ್ರಹೇ ಪ್ರಸೀದ ಸರ್ವೇಶ್ವರಿ ಸರ್ವರೂಪಿಣಿ ..
28..

ಇತಿ ಸ್ತತ್ವಾ ಮಹಾದೇವೀಂ ದೇವಾಃ ಸರ್ವೇ ಸವಾಸವಾಃ .
ಭೂಯೋ ಭೂಯೋ ನಮಸ್ಕೃತ್ಯ ಶರಣಂ ಜಗಮುರಂಜಸಾ .. 29..

ತತಃ ಪ್ರಸನ್ನಾ ಸಾ ದೇವೀ ಪ್ರಣತಂ ವೀಕ್ಷ್ಯ ವಾಸವಂ .

ವರೇಣ ಚ್ಛಂದಯಾಮಾಸ ವರದಾಖಿಲದೇಹಿನಾಂ .. 30..

ಇತಿ ಬ್ರಹ್ಮಾಂಡಪುರಾಣೇ ಉತ್ತರಭಾಗೇ ತ್ರಯೋದಶಾಧ್ಯಾಯಾಂತರ್ಗತಂ
ದೇವೈಃ ಕೃತಂ ಲಲಿತಾದೇವೀಸ್ತೋತ್ರಂ ಸಮಾಪ್ತಂ .

ಬ್ರಹ್ಮಾಂಡಪುರಾಣ . ಉತ್ತರಭಾಗ . ಲಲಿತಾ . ಅಧ್ಯಾಯ 13/1-28..

brahmANDapurANa . uttarabhAga . lalitA . adhyAya 13/1-28..

Proofread by PSA Easwaran

——
Devaiḥ Kṛitam Lalitadevī Stotram

pdf was typeset on October 1, 2024

——
Please send corrections to sanskrit@cheerful.com

